

आइआइएम के स्टूडेंट्स ने किया चीन के विभिन्न शहरों का दौरा



रायपुर. वार्षिक भारत-चीन युवा विनिमय कार्यक्रम में 200 सदस्यीय भारतीय युवा प्रतिनिधिमंडल ने दोनों देशों के बीच लोगों के आदान-प्रदान को मजबूत करने के उद्देश्य से चीन का दौरा किया। छात्रों, शोधकर्ताओं, युवा लीडर्स और युवा विजेताओं के प्रतिनिधिमंडल ने बीजिंग, वुहान, कुनमिंग, शंघाई और गुआंगजौ सहित विभिन्न चीनी शहरों का दौरा किया। आइआइएम रायपुर के छह विद्यार्थियों, बंसरी भानुशाली, चैतन्य द्विवेदी, धनश्री नेमाडे, मनाली चक्रवर्ती, नवया उमाशंकर और विनय जैन ने इस कार्यक्रम में भाग लिया और सभी ने चीन युवा संघ के स्वयंसेवकों के साथ-साथ प्रमुख व्यवसायों के शीर्ष स्तरीय प्रबंधन कर्मियों के साथ बातचीत की। वर्तमान में विपणन, मानव संसाधन और संचालन जैसे क्षेत्र में प्रबंधन पाठ्यक्रमों करने वाले विद्यार्थियों ने इसे जीवन में एक बार मिलने

वाले अनुभव के रूप में समझा। प्रतिनिधिमंडल ने विद्यार्थियों को कंपनी के दौरे, पर्यटन, व्याख्यान इत्यादि के माध्यम से चीन की अर्थव्यवस्था, समाज और संस्कृति के विभिन्न पहलुओं का अनुभव करने का अवसर दिया और उद्योग, शिक्षा, खेल, विज्ञान और प्रौद्योगिकी, शहरी नियोजन, कृषि और स्वास्थ्य सहित विभिन्न क्षेत्रों के विशेषज्ञों और चिकित्सकों के साथ घनिष्ठ संपर्क की सहायता से चीन के बारे में जानकारी प्रदान की।

आइआइएम रायपुर में छात्र मामलों की समिति के दूसरे वर्ष के छात्र और सदस्य विनय जैन ने कहा, यह युवा प्रतिनिधि कार्यक्रम एक अच्छा अनुभव और मेरे करियर की एक अहम उपलब्धि था। पिछले कुछ वर्षों में भारत और चीन ने राजनीतिक, आर्थिक, कंसुलर के साथ-साथ क्षेत्रीय और अंतर्राष्ट्रीय मुद्दों को शामिल करते हुए कई वार्ता तंत्र स्थापित किए हैं।